



በስደት የኢትዮጵያ መምህራን ማህበር አባላት አስተባባሪ ኮሚቴ Coordinating Committee of Exiled Members of Ethiopian Teachers' Association

የተሰጠ መግለጫ

ሕዳር 10 ቀን 2019ዓ.ም

ማህበራት ይፈቱ፤ የችግሮች ሁሉ ዋናው ምንጭ የጎሳ ፖለቲካ ነው!!!

በአገራችን በኢትዮጵያ ሠፍሮ ላለው ፖለቲካዊ፣ ኢኮኖሚያዊና ማህበራዊ ቀውስ ምክኒያቱ የወያኔ መንግስት ሥልጣን ከወጣ ጀምሮ እያራመደ ያለው የጎሳ ፖለቲካ ነው። ይኸው የጎሳ ፖለቲካ የትምህርቱን ዘርፍ በከፍተኛ ሁኔታ የጎዳው ብቻ ሳይሆን ምስቅልቅሉ እንዲወጣ በማድረግ የትምህርቱ ጥራት ከጊዜ ወደ ጊዜ ቁልቁል እንዲወርድ አድርጓል።

በአሁኑ ሰዓት ከምንጊዜውም በባሰ በሚለዩን የሚቆጠሩ ዜጎቻችን ለዘመናት ከኖሩበት ሥፍራ እንዲፈናቀሉ ተደርገዋል፤ ተገድለዋል፤ ንብረታቸውም ተዘርፏል። የዚህ ሁሉ መዘዝ የወያኔ የጎሳ ፖለቲካ አደረጃጀት ነው። በህዝብ ላይ የሚደርሰው መፈናቀልና በትምህርቱ ሂደት ላይ እየደረሰ ያለው ጉዳት ይህ መግለጫ እስከወጣ ድረስ እንደቀጠለ ነው።

ከዚህ አንጻር ሕዳር 1985 ዓም እ.ኤ.አ የወያኔ አገዛዝ ጎሳን መሰረት ያደረገ የማህበራት አደረጃጀት ተግባራዊ ለማድረግ አቅዶ መምህራንን በጎሳ በመከፋፈል የዚህ የዚያ ጎሳ መምህራን ማህበር በማለትና የዚህ ቋንቋ ተናጋሪ ባለመሆናቸው አካባቢውን እንዲለቁና እንዲወጡ አድርጓል። መምህራን በመረጡበት አካባቢ የመኖርና የመሰራት የዜግነት መብታቸው እንዲገፈፍ ተደርጓል። ብዙ የተማሪ የሰው ኃይልና ጉልበት እንዲሁም ገንዘብ ያለአግባብ እንዲባከን ሆኗል። በዚህ ወቅት ነበር የካቲት 1985ዓም እ.ኤ.አ 14ኛው የኢመማ ጉባኤ ተካሂዶ የማህበሩ ቋሚ አመራር የተሰየመው። አዲሱ የማህበሩ አመራርና የጉባኤው ተሳታፊዎች የወያኔ አገዛዝ (በወቅቱ የሽግግር መንግስት ተብሎ የሚጠራው) በኢመማ ላይ የሚያደርገውን ጣልቃ ገብነት በመቃወም፣ መምህራንን በጎሳ ማደራጀቱ እንዲገታ፣ የመምህራን የዜግነት መብታቸው እንዲከበር፣ ከሰራቸው የማባረርና የማፈናቀሉ ድርጊት እንዲቆም በሰላማዊ ስልፍ ጠየቁ። ወያኔ በመምህራን በኩል ለቀረቡት አግባብነት ለነበራቸው ጥያቄዎች መልስ ከመስጠት ይልቅ ማህበሩን ለማፍረስ ቆርጦ ተነሣ።

ይህች ባቄላ ካደረገች አትቆረጠምም፤ የደርግን ሰራዊት ከመበተን በፊት መበተን ያለበት ኢመማ ነው በማለት ወያኔ መጋቢት ወር 1985ዓም በየክልሉ ካሰፈራቸው የኮር አባላት መካከል መምህራን እንደሆኑ በማስመሰል በአዲስ አበባ በያሬድ ሙዚቃ ት/ቤት ውስጥ በመሰባሰብ የሽዕቢያ ወኪል በሆነው በዮሐንስ ሐጎስ የሚመራ ተለጣፊ ማህበር አቋቋመ። ይህ ተለጣፊ ማህበር በኢመማ ስም በመንቀሳቀስ መምህራን በየጊዜው የሚያነሱትን የመበተን ጥያቄዎች ተሰላሚነት እንዳያገኙ ለማድረግ ከሰርዓቱ ጋር አብሮ ሰርቷል። የመምህራንን የሰራ ማቆም አድማዎችን ተቃውሟል። መምህራን ከሰራቸው ሲባረሩ አይቶ እንደላየ ሆኗል። ከሰርዓቱ ጎን በመቆም መምህራንን ሲያጠቃ ቆይቷል። በዚህም የተነሳ መምህራን በተለያዩ ጊዜና በተለያዩ ስብሰባዎች ተለጣፊው ማህበር እንደማይወከላቸው ገጸዋል፣ አጋልጠዋል። ተለጣፊው ማህበር እንዲፈረስም ታግለዋል፣ በመታገል ላይ ናቸው።

የወያኔ የጎሳ ፖለቲካ አደረጃጀት በዚህ ሳያበቃ በከፍተኛ የትምህርት ተቋማት ፣ በተለያዩ ዩኒቨርሲቲዎችና ኮሌጆች የሚማሩ ተማሪዎችን በየጎሳቸው እንዲደራጁ አድርጓል። በዚህም የተነሳ የተማሪዎች አንድነት እንዳይኖር ያስተሳሰራቸው ኢትዮጵያዊ ክር እንዲላላ፣ ኢትዮጵያዊነት እንዲደበዘዘና የተማሪዎች የጋራ መሰብሰቢያ ማዕከሎች እንዳይኖሩ በማድረግ ጎሳዎችንና ጥላቻ እንዲስፋፋና እንዲጠናከር ሳያሳልስ በእጅጉ ሰርቷል። በአሁኑ ሰዓት የጎሳ ፖለቲካ ባመጠው ጣጣና መዘዝ የተነሳ - ለሕልውናችን አሰጋ ሁኔታ በመፈጠሩ በክልላችን ባሉ ዩኒቨርሲቲዎች እንደንመደብ ይደረግ የሚል አሳፋሪ ጥያቄ ካንዳንድ ክልል ዩኒቨርሲቲ ተማሪዎች እየተደመጠ ነው።

በሌላ በኩል በ1984ዓም በመላ አገሪቱ የሚገኙ መምህራን ያነሷቸውን ዋና ዋና የኢኮኖሚና የመብት ጥያቄዎች በወቅቱ የኢትዮጵያ መምህራን ማህበር ጊዜያዊ አስተባባሪ ኮሚቴ በ20 ጥያቄዎች አካቶ ነሐሴ ወር 1984 ዓም በወያኔ ለተቋቋመው የሽግግር መንግስት ማቅረቡ ይታወቃል። ከጥያቄዎቹ በ2ኛ ተረ ቁጥር ላይ የተጻፈውን እንጠቅሳለን <<ህብረተሰቡና መንግስት ለትምህርት ግምት ተገቢውን ቦታ እንዲይዝ ከፍተኛ ትኩረት ተደርጎበት የአገራችን የትምህርት ፖሊሲ አነዳደፍ በጥናትና በምርምር ላይ የተመሰረተ፣ በአዘጋጃጅቱም ከአንድ ወገን ወይም ቡድን የፖለቲካ ተጽእኖ የጸዳና ከሁሉም በላይ የሕዝቡን ፍላጎት የሚያሟላ በቀጥታ ብቃት ባላቸውና የሙያው ባለቤት በሆኑ መምህራን ፣ ወላጆችና ተማሪዎች ባሳተፈ መልክ እንዲሆን >> የሚል ነው። ነገር ግን ይህን የመሆኑን ጥያቄ የወያኔ አገዛዝ ጆሮ ዳባ ልበስ በማለት ፣ ባለድርሻ አካላትን በማግለል << ለብሔር - ብሔረሰቦች ተደራሽ ሆነን የሊቃውንት ማፍሪያ ነው >> በሚል በዓልም አቀፍ የገንዘብ አብዳሪ ድርጅትና በዓለም ባንክ እስፓንሰርነት ጎሳን መሰረት ያደረገ << አዲስ የትምህርት ስልጠና >> በሚል በ1986 ዓም እ.ኤ.አ የትምህርት ፖሊሲውን ተግባራዊ አደረገ። ይኸው የት/ ፖሊሲ ውሎ ሣያደር ትውልድ ገዳይ እንደሆነ፣

ውጤቱም የትምህርቱን ጥራት ቀድሞ ከነበረው በባሰ ሁኔታ አዘቅት ከተተው። የኋላ ኋላ የሰርዓቱ መሪዎች ሳይቀሩ ትውልድ ገዳይነቱን ለማመን ተገደዋል።አሁንም በተመሳሳይ መንገድ የትምህርትና የሰልጠና ችግሮቻችንና የመፍትሔ አቅጣጫዎችን የያዘ 84 ገጾች ያሉት የፍኖተ ከርታ በትምህርት ሚኒስቴር የትምህርት እስተራቴጂ ማእከል መሰናዳቱን የትምህርት ሚኒስቴር ገልጿል። ይህም በትምህርት ሚኒስቴር ይፋ የሆነው የትምህርት ፍኖተ ከርታ በ1986ዓም ተግባራዊ ከሆነው ትውልድ ገዳይ የትምህርት ፖሊሲ የተለየ አይደለም። በአዘጋጃጅቱም ሆነ በአሰራሩ ያው አንደቀድሞው ሆኖ ቀጣዩን ትውልድ የሚገድል ነው። **ታዲያ ምን መደረግ አለበት?**

በቅድሚያ መምህራን ማህበራቸውን ኢመማ ከእስር እንዲፈታ መጠየቅ ይጠበቅብናል። አሁን ያለው ተለጣፊ ማህበር የሰርዓቱ አገልጋይ ስለሆነ በአስቸኳይ ተወግዶ በምትኩ በመምህራን ለመምህራን የሆነውን ማህበራችንን ኢመማን ከመንግስትም ሆነ ከማንኛውም የፖለቲካ ድርጅት ጣልቃገብነት ነፃ በሆነ መንገድ ከታች ወደ ላይ ማለትም ከትምህርት ቤት መሰረታዊ ማህበር አስከ አገር አቀፍ መምህራን ማህበር ድረስ በዴሞክራሲያዊ መንገድ ማዋቀር፤ በተመሳሳይ ሁኔታ ሌሎች የሲቪል ማህበራት የሠራተኞች ማህበርን ጨምሮ ከእስር እንዲፈቱና በአባላት ነፃ ፍላጎት እንዲቋቋሙ ለማድረግ ትብብር ማድረግ፤ በመቀጠልም እየተዘጋጀ ያለው የትምህርት የፍኖተ ከርታ ባለድርሻ አካላትን ያላከተተና አዘጋጃጅቱም ያው እንደቀድሞው ስለሆነ አገር በቀልና ህዝባዊ እንዲሆን የትምህርት ፖሊሲው በባለድርሻ አካላት አማካኝነት እንዲዘጋጅ ለተግባራዊነቱም መምህራን፣ ወላጆች፣ ተማሪዎች እንዲሁም ከትምህርቱ ተጠቃሚ የሚሆነው ሕዝብ እንዲታገሉ በሰደት የኢትዮጵያ መምህራን ማህበር አባላት አስተባባሪ ኮሚቴ ጥሪ ያቀርባል። ይህ በዚህ እንዳለ በሰደት የኢትዮጵያ መምህራን ማህበር አስተባባሪ ኮሚቴ በአርባ ምንጭ ከተማ ውስጥ በሚገኙ 10 ት/ቤቶች የሚያስተምሩ 860 መምህራን ለአባይ ግድብ ያዋጡት 30 ሚሊዮን ብር እንዲመለሰላቸው ጠይቀው ባለማግነታቸው ከጥቅምት 20 ቀን ጀምሮ የስራ ማቆም አድማ ማድረጋቸውን ይደግፋል። ገንዘቡም ለመምህራኑ እንዲመለስ ይጠይቃል፤ ከጎናቸውም ይቆማል።

በአጠቃላይ በአገራችን ለሚታዩት ውስብስብ ችግሮች በዋነኛነት መንስኤው የጎሣ ፖለቲካ ስለሆነ ይኸው የዘርና የጎሣ ፖለቲካ እንዲወገድ፣ ስርዓተ አልባኝነት እንዲጠፋ፣ የህግ የበላይነት እንዲሰፍን፣የኢትዮጵያ ሕዝብ ባጣቃላይና መምህራን በተለይ የጀመሩትን ሕዝባዊ እንቅስቃሴ እንዲቀጥሉ በሰደት የኢትዮጵያ መምህራን ማህበር አባላት አስተባባሪ ኮሚቴ ይጠይቃል።

**ማህበራት ከእስር ይፈቱ!!
ለትምህርት ጥራት አገር በቀል ሕዝባዊ የትምህርት ፖሊሲ !!
የሕግ የበላይነት ይሰፈን!!**